

गृह विज्ञान महाविद्यालय में दो-दिवसीय प्रदर्शनी प्रारम्भ

पतनगर। 12 मई, 2010। गृह विज्ञान महाविद्यालय के परीक्षा भवन में परिवार संसाधन प्रबन्धन विभाग तथा वस्त्र परिधान विभाग के व्यावसायिक पाठ्यक्रम के तृतीय एवं अंतिम वर्ष के विद्यार्थियों द्वारा संयुक्त रूप से दो-दिवसीय विक्रय प्रदर्शनी 'दर्शना' एवं 'सी-टी संकलन' का आयोजन किया गया। प्रदर्शनी का उद्घाटन मुख्य अतिथि के रूप में ओबीटी (ओ.बी.इ.टी.टी.इ.) कंपनी के प्रबन्ध निदेशक, श्री विवेक सक्सेना ने किया। इस अवसर पर विष्वविद्यालय के कुलसचिव डा. जे. कुमार निदेशक संचार, डा. बी. कुमार तथा सिडकुल औद्योगिक संस्थान स्थित ओबीटी कंपनी के वरिष्ठ प्रबन्धक, श्री ए. के. पाण्डे एवं कु. वंदना शर्मा भी उपस्थित थे। प्रदर्शनी तृतीय एवं चतुर्थ वर्ष में पढ़ाये जाने वाले विषयों डाइंग एवं प्रिंटिंग तथा डिजाइन स्टूडियों प्रैक्टिस के अंतर्गत लगाई गई है।

इस अवसर पर छात्र, छात्राओं के प्रयासों की सराहना करते हुए डा. जे. कुमार ने बताया कि यह प्रदर्शनी उनके कठोर परिश्रम एवं रचनात्मकता के समन्वयन का अद्भुत प्रस्तुतिकरण है। गृह विज्ञान महाविद्यालय की अधिष्ठात्री, डा. रीता सिंह रघुवंशी ने विद्यार्थियों के प्रस्तुतिकरण की सराहना करते हुए इसे कला एवं विज्ञान का आकर्षक संगम बताया। उन्होंने कहा कि गृह विज्ञान महाविद्यालय के विद्यार्थी इस योग्य बन गये हैं कि वे इस क्षेत्र में अपना व्यवसाय खुद स्थापित करके चला सकते हैं। निदेशक संचार, डा. बी. कुमार ने इस प्रदर्शनी को गृह विज्ञान महाविद्यालय के अध्यापकों के प्रयासों एवं मेहनत के उत्कृष्ट रूपान्तरण की झलक बताया। ओबीटी कंपनी के प्रबन्ध निदेशक, श्री विवेक सक्सेना ने विद्यार्थियों की रचनात्मक क्षमता की सराहना करते हुए उनको अपनी कंपनी में सेवायोजन के लिए प्रस्ताव भी दिया।

परिवार संसाधन एवं प्रबन्धन विभाग की अध्यक्ष एवं प्राध्यापक, डा. दीपा मेहता ने विद्यार्थियों की टीम भावना की सराहना करते हुए कहा कि इस प्रदर्शनी में पारम्परिक एवं समकालीन क्राफ्ट का आन्तरिक सज्जा में उत्कृष्ट समावेशन किया गया है। इसके अतिरिक्त इस प्रदर्शनी में टेराकोटा के आभूषण, चमड़े की वस्तुयें एवं मूल्यवर्धन किये हुए कांच के बर्तन तथा आन्तरिक सज्जा में कम्प्यूटर की सहायता से तैयार किये गये कलात्मक कृतियों का भी प्रदर्शन किया गया है। वस्त्र एवं परिधान विभाग द्वारा लगायी गयी प्रदर्शनी में विभिन्न घरेलू परिधानों की रचना एवं विकास की प्रक्रिया एवं विभिन्न अवस्थाओं के प्रदर्शन के साथ-साथ रंगकारी, स्क्रीन प्रिंटिंग तथा बाटिक प्रिंटिंगयुक्त परिधानों का भी प्रदर्शन किया गया है। व्यावसायिक पाठ्यक्रम की छात्रा, कु. लतिका भट्ट ने टेक्सटाइल पोर्टफोलिओ की जानकारी देते हुए विभिन्न प्रकार के परिधान तैयार करने में इसके महत्व के बारे में बताया।



प्रदर्शनी का अवलोकन करते हुए कुलसचिव डा. जे. कुमार एवं प्रबन्ध निदेशक, ओबीटी श्री विवेक सक्सेना संचार, डा. बी. कुमार